



## رہبر معظم کا صوبہ کردستان کے عوام سے شاندار خطاب - 12 / May / 2009

رہبر معظم انقلاب اسلامی حضرت آیت اللہ العظمیٰ خامنہ ای نے صوبہ کردستان کے دارالحکومت سنندج کے آزادی اسکوائر اور اس کے اطراف کی سڑکوں پر ایک عظیم اور شاندار اجتماع سے خطاب میں کردستان کے عوام کی طرف سے محبت کے بے مثال جلوے پیش کرنے پر شکریہ ادا کیا اور کردستان کے مؤمن مجاہد اور ہوشیار عوام کی استقامت کو سراہتے ہوئے قومی عزت کی حفاظت اور صدراتی انتخابات میں سب سے نیک و صالح افراد کے انتخاب کے معیاروں کی وضاحت فرمائی۔

رہبر معظم انقلاب اسلامی نے قومی عزت کے علل و اسباب کی تشریح کرتے ہوئے اس کو بہت ہی اہم اور بنیادی مسئلہ قرار دیا اور اسے بیرونی دشمنوں کے مقابلے میں استقامت کے اہم عوامل اور سرفراز اور ترقی یافتہ معاشرے کی حقیقی حیات کا مظہر قرار دیتے ہوئے فرمایا: جو قوم اپنی تاریخ، ثقافت اور وجود کو عزت کی نگاہ سے دیکھے اور اپنے آداب و سنن و تاریخ اور مفاخر پر فخر و ناز اور امید رکھتی ہو وہ قوم، قومی عزت کی حامل ہے اور قرآن کریم کی روشنی میں یہ مسئلہ ایمان کی بدولت محقق ہو جائے گا کیونکہ عزت خداوند متعال اس کے انبیاء (ع) اور خدا پر ایمان لانے والوں سے مخصوص ہے۔

رہبر معظم نے سامراجی طاقتوں اور ان سے وابستہ حکومتوں کی طرف سے ایرانی عوام میں احساس حقارت پیدا کرنے اور انقلاب اسلامی سے پہلے برطانیہ اور امریکہ کے سامنے قاجار و پہلوی ڈکٹیٹر حکومتوں کی ذلت آمیز پالیسیوں کو ایرانی عوام کے لئے بہت بڑی مصیبت قرار دیتے ہوئے فرمایا: ایرانی قوم نے اس عظیم مصیبت کا ایمان اور حضرت امام خمینی (رہ) کی حکیمانہ قیادت کے سائے میں مقابلہ کیا حضرت امام (رہ) اس قوم اور اس سرزمین کی عزت و عظمت کا مظہر تھے، آج ایرانی قوم اپنے مسلمان اور ایرانی ہونے پر فخر کرتی ہے اور دنیا کے طاقتور عناصر بھی اس بات کا اعتراف کرتے ہیں کہ ایران کی باوقار قوم اور ایران کے مقتدر اسلامی نظام پر دھمکیوں کا کوئی اثر نہیں پڑا ہے۔

رہبر معظم نے ایمان و اتحاد کی حفاظت، شجاعانہ اقدامات، استقامت و جوش و جذبے اور خلاقیت و تلاش و کوشش کو قومی عزت و وقار کا مظہر قرار دیتے ہوئے فرمایا: قومی عزت و وقار کی حفاظت سیاسی حوادث کے تجزیہ و تحلیل میں بنیادی حیثیت کی حامل ہے اور قومی عزت و وقار کو جاری رکھنے کے علل و عوامل پر قوم کے ہر فرد کو کافی توجہ مبذول کرنی چاہیے۔



دفتر مقام معظم رہبری  
www.leader.ir

رہبر معظم نے قومی اتحاد کو درہم و برہم کرنے والے عناصر کو دشمن کے دانستہ یا غیر دانستہ عوامل قرار دیتے ہوئے فرمایا: جو شخص مذہب کی آڑ میں یا شیعہ و سنی کی حمایت میں قومی اتحاد کو درہم و برہم کرنے کی کوشش کرے، چاہے وہ شیعہ ہو یا سنی، وہ اسلام دشمن عناصر کا آلہ کار اور نوکر ہے چاہے وہ اس بات سے آگاہ ہو یا نہ ہو۔

رہبر معظم نے دشمن کے نادان و ناآگاہ عوامل و عناصر کی طرف اشارہ کرتے ہوئے فرمایا: عراق و افغانستان اور پاکستان میں بہت سے وہابی اور سلفی عناصر دہشت گردانہ کارروائیوں میں ملوث ہیں لیکن وہ یہ بات سمجھنے سے قاصر ہیں کہ وہ دشمن کے آلہ کار ہیں اسی طرح وہ شیعہ بھی جو اہلسنت کے مقدسات کی توہین کرتے ہیں اور آگاہ نہیں ہے وہ بھی دشمن کے آلہ کار ہیں۔

رہبر معظم نے فرمایا: وہابیوں اور سلفیوں کی نظر میں شیعہ اور سنی دونوں کافر ہیں کیونکہ شیعہ اور اہلسنت دونوں اہلبیت (ع) سے محبت رکھتے ہیں اور جو لوگ اہلبیت (ع) سے محبت رکھتے ہیں وہ سلفیوں اور وہابیوں کی نظر میں کافر ہیں وہابی، اہلسنت قادریوں اور نقشبندیوں کو کافر کہتے ہیں چاہے وہ دنیا میں جہاں کہیں بھی ہوں لیکن حقیقت یہ ہے کہ اس غلط اور منحرف فکر کے لوگ مسلمانوں کی صفوں میں اختلافات ڈالنے پر کمر بستہ ہیں اسی طرح وہ شیعہ بھی دشمن کا آلہ کار ہیں جو اہلسنت کے مقدسات کی توہین کسی غرض یا نادانی کی بنا پر کرتے ہیں لہذا دونوں گروہوں کی رفتار شرعی طور پر حرام اور اسلامی قانون کے بالکل خلاف ہے۔

رہبر معظم نے قوم کو حکومت کی ہمرابی اور اس کی قدردانی کرنے اور حکومت کو قوم کی ولولہ انگیز موجودگی اور اس کے ایمان کی قدردانی کرنے کی سفارش کرتے ہوئے فرمایا: حکومت کو قوم خصوصاً جوانوں کی جدوجہد اور خلاقیت کے جذبہ کی قدر کرنی چاہیے۔

رہبر معظم نے اسی طرح کردستان کی سرزمین کو ایمان، ثقافت، ہنر اور وفاداری سے سرشار اور اس صوبے کو عظیم قربانیوں کا صوبہ قرار دیتے ہوئے فرمایا: کردستان کی سرزمین کے غیور اور رشید عوام نے اسلامی نظام کے ابتدائی اور احساس برسوں میں دشمن کی سازشوں کو تشخیص دیکر غیر مؤثر بنایا اور ان کے مقابلے میں اپنی دیوار بن کر کھڑے ہو گئے اور کردستان کے عوام کی اس فداکاری کو ایرانی عوام کبھی بھی فراموش نہیں کریں گے۔



دفتر مقام معظم رہبری  
www.leader.ir

رہبر معظم نے کردستان کے عوام کے ساتھ اپنی قریبی شناخت کی طرف اشارہ کرتے ہوئے فرمایا: اس صوبہ کے عوام امتحان دے چکے ہیں کیونکہ جب دشمن، ایرانی عوام کے عظیم پیکر میں مذہبی اور قومی اختلافات کو شعلہ ور کرنا چاہتا تھا تو اس خطے کے عوام نے بڑی ہمت اور ہوشیاری کے ساتھ دشمن کی ان سازشوں کو ناکام بنادیا۔

رہبر معظم نے صوبہ کردستان کے سرسبز و شاداب و قدرتی مناظر اور اس خطے کے علماء و شعراء اور عوام کی والہانہ محبت و الفت کو صوبے کی ثقافت کے خوبصورت اور بہترین جلوے قرار دیتے ہوئے فرمایا: انقلاب کے آغاز سے ہی ایران کی سربلندی و سرفرازی کے مخالفین نے اس صوبہ کو اپنے کنٹرول میں لینے کی کوشش کی لیکن اسلام کے مقتدر نظام نے عوام کے تعاون سے اس عظیم مشکل کو حل کر دیا۔

رہبر معظم نے کردستان کے عوام کی طرف سے کاوہ، صیاد شیرازی، متوسلیان، بروجردی، کاظمی اور دیگر عظیم شہداء کے اعزاز و تکریم کی طرف اشارہ کرتے ہوئے فرمایا: جن سپاہیوں نے اس سرزمین کا سفر کیا وہ بھی کردستان کے عوام کی محبت و الفت کو ناقابل فراموش قرار دیتے ہیں۔

رہبر معظم نے طاغوتی حکومت کی جانب سے صوبہ کردستان کو پسماندہ رکھنے کی پالیسیوں کی طرف اشارہ کرتے ہوئے فرمایا: اس صوبے میں انقلاب سے قبل صرف 360 طلباء تھے اور فقط 30 فیصد عوام تعلیم یافتہ تھے ترقیاتی کام بالکل صفر اور نہ ہونے کے برابر تھے لیکن اب 40 ہزار سے زائد طلباء بیس سے زائد اعلیٰ تعلیمی اداروں میں تعلیم حاصل کر رہے ہیں۔

رہبر معظم نے صوبہ کردستان میں اسلامی نظام کی خدمات اور ترقیاتی منصوبوں کو عظیم قرار دیتے ہوئے فرمایا: ابھی بہت سے کام انجام دینے کے لئے باقی ہیں اور ان کو انجام دینے کے لئے حکام کی توجہ اور ہمت کی سخت ضرورت ہے اس صوبہ میں بے روزگاری کو ختم کرنے اور سرمایہ کاری کی کمی کو برطرف کرنے کے دو اہم مسئلوں کے حل کے لئے ٹھوس قدم اٹھانے کی ضرورت ہے۔

رہبر معظم نے اقوام کے گونا گوں ہونے کے مسئلہ کو اسلامی نظام کے نقطہ نظر سے اسلام کے متن و محور پر استوار قرار دیتے ہوئے فرمایا: ہماری نظر میں اقوام کا گونا گوں ہونا باہمی اتحاد و صحیح زندگی بسر کرنے کے لئے اچھا موقع ہے اور اس سے مختلف صلاحیتوں اور استعدادوں کو فروغ دینے اور ایران کے قومی ڈھانچے کو مکمل



کرنے میں مدد مل سکتی ہے۔

رہبر معظم نے اسی سلسلے میں فرمایا: کردستان پر ہماری نظر مہر و محبت، اخوت و برادری، اتحاد و ہمدردی و ہمدلی کی نظر ہے اور جو شخص اس نقطہ نظر کا مخالف ہے اس کی رفتار اسلامی نظام کی پالیسی کے منافی ہے۔

رہبر معظم نے فرمایا: ایک دور میں دشمن کے نوکر اور آلہ کار دشمن کی باتوں کو کرد عوام کے نام سے بیان کرتے تھے اور اس دور میں کرد مسلمان پیشمرگان نے 5400 شہید پیش کئے اور فتنہ پرور عناصر کا مقابلہ کر کے بہت بڑا کارنامہ انجام دیا۔

رہبر معظم نے کردستان کے جوانوں کو سفارش کرتے ہوئے فرمایا کہ وہ اس سرزمین کے عوام کی مجاہدت اور فداکاریوں کی تاریخ سے آشنائی حاصل کریں کیونکہ سبق آموز حوادث اور مسائل بھی اس خطے کی تاریخ کے دامن میں محفوظ ہیں ان میں وہ حوادث بھی شامل ہیں جب بعض بے گناہ خاندانوں کے بچے دشمنوں کے فریب میں آگئے اور انہوں نے اپنا خون امریکہ اور صہیونزم کے خاطر ضائع کر دیا ہماری نظر میں یہ خاندان بھی غمزدہ اور سوگوار ہیں اور ضد انقلاب عناصر نے اس صوبے کو اس لحاظ سے بھی بہت بڑا نقصان پہنچایا ہے۔

رہبر معظم نے فرمایا: انقلاب اسلامی کے آغاز میں ضد انقلاب عناصر کی سرگرمیوں کی وجہ سے صوبہ میں ترقیاتی اور تعمیری کاموں میں کافی رکاوٹ پیدا ہوئی اور سرمایہ کاری کے نظام میں بہت زیادہ خلل ایجاد ہوا۔ اسلامی نظام کے دوران حکومتوں نے اس صوبے میں بہت سے اہم کام انجام دیئے ہیں طاغوت کے دور کے برخلاف آج اسلامی حکومت کا صدر اور کابینہ کے وزراء صوبوں اور ضلعوں کا دورہ کرتے ہیں ترقیاتی منصوبوں کا جائزہ لیتے ہیں ملک کے دورافتادہ علاقوں کے لوگ خود صدر، وزراء اور دوسرے حکام کا مشاہدہ کرتے ہیں۔

رہبر معظم نے سامراجی طاقتوں کی پیچیدہ سازشوں کے مقابلے میں ہوشیار رہنے کی ضرورت پر تاکید کرتے ہوئے فرمایا: دشمن متعدد بار ناکامیوں کے باوجود آرام سے نہیں بیٹھا ہے اسے اسلامی جمہوریہ ایران کے حکام اور عوام کی استقامت اور پائنداری پر سخت غصہ ہے لہذا سبھی کو چاہیے کہ دشمن کی حرکات و سکنات پر کڑی نظر رکھیں دشمن کی سازشوں کے مقابلے میں ہوشیار رہیں ممکن ہے دشمن روش کو تبدیل کر کے اپنے انہیں پلید اہداف کو عملی جامہ پہنانے کی کوشش میں ہو۔



رہبر معظم نے اسی سلسلے میں فرمایا: ایرانی عوام بالخصوص ایرانی جوان اپنی تمام طاقت و قوت کے ذریعہ ملک کی ارضی سالمیت اور اسلام کا دفاع کریں گے اور جیسا کہ اب تک دشمن کی کھوکھلی گرج سے ہراساں نہیں ہوئے اس کے بعد بھی ہراساں نہیں ہونگے اور نہ ہی پیچھے ہٹیں گے۔

رہبر معظم نے اپنے خطاب کے دوسرے حصے میں انتخابات کو قوم کا بڑا امتحان قرار دیتے ہوئے فرمایا: صدارتی انتخابات میں عوام کی بھرپور شرکت بہت اہم مسئلہ ہے جو قومی عزت و آبرو میں اضافہ اور ملک کو مضبوط بنانے اور دشمن کی طرف سے فتنہ و فساد اور سازش کو ناکام بنانے کا موجب بنے گی۔

رہبر معظم نے انتخابات کی نسبت ایرانی قوم کے دشمن کے کینہ اور حساسیت کی طرف اشارہ کرتے ہوئے فرمایا: دشمنوں نے ایک سال سے اپنی تبلیغات اور پریپیگنڈہ میں ایران میں انتخابات کو معطل کرنے پر زور دے رکھا ہے البتہ اس میں وہ کامیاب نہیں ہونگے کیونکہ پارلیمنٹ کے انتخابات میں بھی وہ اسی قسم کی کوشش کرچکے ہیں لیکن خداوند متعال اور قوم کے پختہ عزم نے ان کے مکر و فریب کو ناکام بنا دیا۔

رہبر معظم نے فرمایا: دشمن کی دوسری کوشش عوام کو مایوس کرنے پر مبنی ہے تاکہ وہ بیلٹ بکسوں تک نہ جائیں اور اس طرح وہ انتخابات کو غیر مفید قرار دے سکیں لیکن ایران کی ہوشیار اور آگاہ قوم دشمن کی مرضی کے خلاف انتخابات میں بھرپور شرکت کرے گی اور اپنی آراء سے بیلٹ بکسوں کو بھر دے گی کیونکہ ایرانی قوم انتخابات کو قومی آبرو، ملک کی ترقی و پیشرفت کا وسیلہ اور قومی عزت و وقار کا موجب سمجھتی ہے۔

رہبر معظم نے فرمایا: چونکہ قوہ مجریہ کے سربراہ کے پاس وسیع اختیارات ہیں اسلئے 22 خرداد کے انتخابات کی اہمیت دو چندان ہوجاتی ہے ایرانی عوام ملک کی مدیریت میں اپنے حق اور اپنی طاقت کا استعمال کرنے کے قائل ہیں اور وہ جانتے ہیں کہ اگر ان کا منتخب صدر ذوق و شوق اور پختہ عزم کا مالک ہوگا تو وہ کتنی عظیم خدمات انجام دے سکتا ہے۔

رہبر معظم نے صدارتی انتخابات میں عوام کی بھرپور اور وسیع پیمانے پر شرکت کو اہم مسئلہ قرار دیتے ہوئے



فرمایا: آئندہ انتخابات میں دوسرا مسئلہ یہ ہے کہ جن امیدواروں کو گارڈین کونسل کی دقیق چہان بین کے بعد صدارتی انتخابات لڑنے کی اجازت ملے گی ان میں سب سے نیک اور تجربہ کار شخص کا انتخاب کریں۔

رہبر معظم نے اسی سلسلے میں فرمایا: گارڈین کونسل جن امیدواروں کے ناموں کا اعلان کرے گی وہ سبھی نیک ہیں لیکن چونکہ صدارتی انتخابات اہم ہیں اس لئے حد اقل پر اکتفا نہیں کرنی چاہیے بلکہ موجودہ امیدواروں میں جو سب سے صالح اور نیک امیدوار ہو اس کا انتخاب کریں۔

رہبر معظم نے فرمایا: میں کسی صدارتی امیدوار کے بارے میں اظہار خیال نہیں کرتا چاہتا بلکہ صالح ترین فرد کی اہم خصوصیات کی طرف اشارہ کروں گا ایسے شخص کو منتخب کیجئے جو ملک کے درد کو درک کرے عوام کے درد کو سمجھے اور ان کے درد کا احساس کرے عوام کے ساتھ متحد اور صمیمی ہو سادہ زندگی بسر کرنے والا ہو خود اور اس کا خاندان اور اس کے قریبی لوگ مالی بد عنوانیوں، اسراف اور شاہانہ زندگی سے دور ہوں کیونکہ شاہانہ زندگی کی طرف حکام کا رجحان بہت بڑی بلا اور مصیبت ہے۔

رہبر معظم نے فرمایا: حکام کو اسراف اور شاہانہ زندگی سے دور رہنا چاہیے اور اسی وجہ سے اس سال کا نام درست مصرف کرنے کا سال رکھا گیا ہے اسراف کے ساتھ مقابلہ کرنے کے لئے کئی سال تک مسلسل کوشش و جدوجہد کرنے کی ضرورت ہے قدرتی بات ہے کہ وہ حکام جو خود اور ان کے قریبی لوگ اسراف کے عادی ہیں وہ اس سلسلے میں قوم کی کوئی مدد نہیں کرسکتے ہیں۔

رہبر معظم نے فرمایا: صدارتی امیدواروں میں مذکورہ خصوصیات کے حامل امیدوار کو تلاش کیجئے تا کہ آگاہانہ طور پر سب سے صالح شخص تک پہنچ جائیں اور پھر جس تک پہنچ ہیں اسے قربت کی نیت سے ووٹ دیں تاکہ خداوند متعال بھی آپ کو اس پر اجر عطا فرمائے۔

رہبر معظم نے صدارتی انتخابات کی تبلیغات میں مصروف امیدواروں پر زور دیا کہ وہ حق و انصاف اور صداقت کے ساتھ اپنے نظریات کو بیان کریں اور دوسروں کی تخریب و توہین سے اجتناب کریں بعض امیدوار ملک کے اقتصادی مسائل اور حالات کو غلط طور پر پیش کرنے کی کوشش کرتے ہیں اور اس طرح وہ عوام کے اذہان میں تشویش پیدا کرتے ہیں اور اس سے کوئی بھی شخص یہ یقین نہیں کرسکتا کہ یہ تمام باتیں صداقت کے ساتھ پیش کی



گئی ہوں۔

رہبر معظم نے صدارتی امیدواروں کو مخاطب کرتے ہوئے فرمایا: اس طرح تخریبی باتیں کرنے والے سے کوئی بھی محبت نہیں کرے گا کہ انشاء اللہ کہ یہ باتیں اشتباہ ہوں لہذا صدارتی امیدوار غور کریں اور اپنی غلط باتوں سے عوام کے ذہن پریشان کرنے کی کوشش نہ کریں۔

رہبر معظم نے اپنے خطاب کے اختتام پر فرمایا: ایرانی عوام اور حکام نے اسلام کی حاکمیت کو اپنے اصلی مقصد کے عنوان سے انتخاب کیا ہے جو دنیا اور آخرت کی آبادی کا ضامن ہے اور وہ اس راہ پر آخری دم تک قائم رہیں گے حکام کے عزم و ارادے پر کوئی بھی دباؤ کارگر ثابت نہیں ہوگا کیونکہ ان کا عزم و ارادہ قوم کے عزم و ارادے پر استوار ہے۔

اس ملاقات کے آغاز میں صوبہ کردستان میں ولی فقیہ کے نمائندے حجت الاسلام والمسلمین سید موسیٰ موسوی نے رہبر معظم سے ملاقات کے لئے کردستان کے عوام کے والہانہ اشتیاق و محبت کی طرف اشارہ کرتے ہوئے کہا: ایرانی عوام نے ہزاروں شہدا اور جانبازوں کو اسلامی جمہوریہ ایران کے دفاع کے لئے پیش کیا جو ایرانی عوام کی ایران کی اسلامی سرزمین کے ساتھ گہرے عشق و محبت کی علامت ہے اور کردستان کے عوام کی طرف سے رہبر معظم انقلاب اسلامی کا شاندار اور والہانہ استقبال اس حقیقت کا واضح ثبوت ہے۔